

எழுப்புதலுக்கு முன்வரும் கொஞ்சக்கால உபத்திரவம்

ஜெபிக்கப்பட வேண்டிய
தீர்க்கதரிசனங்கள் : 03

01 செப்டம்பர் 2014

இராமநாதபுரம்

எழுப்புதலுக்கு முன் வரும் உபத்திரவங்கள் பற்றிய தீர்க்கதரிசனம்

01. இரண்டாயிரத்துப் பதினான்காவது வருஷம் ஒன்பதாவது மாதத்தின் முதல்நாளில் கர்த்தர் உரைத்துச் சொன்ன வார்த்தைகளாவது: இதோ, என் வல்லமை வெளிப்படப்போகும் எழுப்புதல்காலம் தேசத்தில் வருவதற்கு முன்பாக, சிறிய அளவிலான ஒரு உபத்திரவகாலம் தேசத்தைப் பிடிக்கும்.

02. அது தேசமெங்கும் உள்ள குடிகளைப் பாதிக்கிறதாக இருந்தாலும், என் நாமம் தரிக்கப்பட்ட என் ஜனங்களுக்குள்ளேயும் அது தீவிரமாய் புறப்படும். எப்படியெனில், சுவிசேஷத்தை அறிவிக்கிறவர்களுக்கு நடுவிலும், சபையை நடத்திச் செல்லுகிறவர்களுக்கு நடுவிலும், என் ஊழியத்தை நிறைவேற்றுகிறவர்களுக்கு நடுவிலும் அது பற்றிப்பிடிக்கும். அந்நாட்களில் என் ஊழியர்களிலும், ஜனங்களிலும் அநேகர் இரத்தம் சிந்துவார்கள். சிலர் இழக்கக் கொடுப்பார்கள். வடக்கில் என் ஜனங்களுக்கெதிரான தீமை பற்றியெரியும். வடக்கிலுக்கில் பயங்கரம் பற்றிப்பிடிக்கும். அதை ஒருவனும் கேட்பதுமில்லை. அதற்காக ஒருவனும் குரல்கொடுப்பதுமில்லை.

03. அது சிறிய காலம் மாத்திரமே நியமிக்கப்பட்டிருந்தாலும், என் ஜனங்கள் கிரியை செய்யக்கூடாதபடி அது பலமாய்க் கிரியை செய்கிறதைப்போலக் காணப்படும். இனி ஊழியம் செய்யவும், ஜனங்களைச் சந்திக்கவும் வாய்ப்பில்லை என்று சொல்லி அநேகம் ஊழியர்களும் பின்வாங்குவார்கள். என் நாமத்தை தூஷிக்கிறவர்களும், என் ஊழியனைப் பகைக்கிறவர்களும், என் ஸ்தலங்களை பாழாக்கப் புறப்படுகிறவர்களும் அந்நாட்களில் தாராளமாய் கிரியை செய்வார்கள். அவர்களை தடைசெய்யக் கூடாததைப் போலிருக்கும்.

04. உங்களுக்கு எதிராக உபத்திரவங்கள் எழும்பி வந்தாலும், நீங்கள் கிரியை செய்யக்கூடாதபடி அவைகள் சட்டங்களாக்கப்பட்டாலும், ஆள்கிறவர்களும், அதிகாரத்திலிருப்பவர்களும் அதற்கு ஆதரவாக எழும்பி உங்களை ஒடுக்க ஆலோசித்தாலும் நீங்கள் பயப்படாமலிருங்கள். காரணம் அந்தநாட்கள் சீக்கிரமே தணிந்துபோம். ஆனாலும், நான் உங்களிடத்தில் எதிர்பார்க்கும் விளைவுகளை அது உங்களுக்குள் ஏற்படுத்துகிறவரைக்கும் அது உங்களுடன் போராடும். ஜெபிக்கிறவன் அதன் தீவிரத்தைக் குறைக்கவும், அந்த நாட்களின் எண்ணிக்கையை குறைக்கவும் அதிகாரம் பெற்றிருக்கிறான். அவன் நதியளவாய் அழுது, தன் தேசத்துக்காகப் புலம்புவானாக.

05. நான் எதிர்பார்க்கிறது உங்களிடத்தில் விளையும்போதோ அது மாறிப்போம். உங்கள் ஸ்தலங்களுக்குள்ளே பொல்லாதவர்கள் அத்துமீறி நுழைவார்கள். சில ஸ்தலங்களில் இரத்தம் சிந்தப்படும். தேசத்தின் காவலாளிகள் உங்கள் எல்லைகளுக்குள்ளே நுழைவார்கள். சில ஊழியர்களை பொருளாதாரக் குற்றங்களைச் சுமத்தி அவர்களை ஒடுக்கிவிட யத்தனிப்பார்கள். சிலருடைய நிலங்களும், பொருளும் கூட அபகரிக்கப்படும். ஜெபிக்கிறவனுடைய தீவிரமே இதற்கு மாற்று.

06. உங்கள் ஸ்தானங்களிலிருந்தும், உங்கள் ஸ்தலங்களிலிருந்தும் உங்களைத் துரத்திவிட முயற்சிப்பார்கள். தேசம் எங்களுக்கானது நீங்கள் ஓடிப்போங்கள் என்பார்கள். உங்களை செயலற்றவர்களாக்கவும், கட்டவும் முயற்சிப்பார்கள். இவைகள் யாவும் சம்பவிக்கவேண்டியதே. வரப்போகிற எழுப்புதலுக்கு முன்பாக இவையெல்லாம் சம்பவிக்கவேண்டியதே. நான் நன்மைக்கும் தீமைக்கும் வித்தியாசத்தை ஏற்படுத்தவும், களைகளைக் களைந்து பயிர்களை உரமுட்டவுமே இவைகளை அனுமதித்திருக்கிறேன்.

07. இவைகள் தோன்றக் காணும்போது, நீ பயப்படாமலிருந்து, உன் ஜெபத்தை அஸ்திரமாய்த் தொடுக்க கவனப்படு. நீதியையும், நியாயத்தையும் நீமனிதர்களிடத்தில் தேடாதே. இந்த நாட்களில் நீ அவைகளை மனிதரிடத்தில் தேடினால் ஏமாந்துபோவாய். நீ ஒன்றையும் கொடுத்துத் தீருமட்டும் அவர்கள் உன்னைக் கண்ணிகளில் அகப்படுத்துவார்கள். உன் சகாயம் என்னிடத்திலிருக்கிறது.

08. உன் சகாயத்தை ஜெபத்திலே தேடு. அப்போது நான் உனக்குச் செவிகொடுத்து உன்னை ஒடுக்க நினைத்தவர்களின் கைகளுக்கு உன்னைத் தப்பிவிட்பேன். அவர்கள் இச்சகம் பேசி அடங்குவார்கள். நீ உன் ஆவியின் பட்டயத்தை உன் ஹையிலிருந்து உருவிக்கொள். உன் ஆவிக்குரிய யுத்தத்தைத் துவக்கு. யுத்தத்தில் ஜெயம் கொள். இது, இனி வரப்போகும் எழுப்புதல் காலத்தில் நீங்கள் சந்திக்கப்போகிற யுத்தங்களுக்கு உங்களைப் பயிற்றுவிக்கும்.

09. நீ உன் யுத்தத்தைத் துவக்குகையில் உன்னால் எதிர்க்கக்கூடாது என்று நீநினைத்திருந்த காரியங்கள் எல்லாம் சலபமாய் தள்ளப்பட்டு விழுகிறதைக் காண்பாய். கோலியாத் ஒரு கல்லில் விழுந்ததைப் போல தீமையானது உங்கள் ஜெபத்தினாலே தள்ளப்பட்டு விழும்.

10. நீ யுத்தத்தைத் துவக்குகையில் நான் உனக்கு யுத்தத்தின் முறைகளையும் அவைகளை எதிர்கொள்ளும் தந்திரங்களையும் கற்பிப்பேன். அப்போது நான் உனக்காக யுத்தம் செய்யாமல், உன்னோடிருந்து யுத்தத்தை நடத்துவேன். உன் கைகளை யுத்தத்திற்கும், உன் இருதயத்தை தீமையை எதிர்க்கிறதற்கும் பழக்குவிப்பேன்.

11. இப்போதே உங்கள் யுத்தங்களைத் துவக்குங்கள். காரணம், இக்காலங்களைப் பயன்படுத்திக்கொண்டு சத்துருவானவன் நிரந்தரமாய் சில ஊழியங்களை இடித்துப்போடவும், நிரந்தரமான தழும்புகளை ஏற்படுத்தவும், கர்த்தருக்காகக் கிரியைசெய்யும் உங்கள் வாசல்களை குறுக்கிப்போடவும் திட்டம்செய்வான். சத்துருக்கள் துரத்தப்பட வேண்டிய காலத்தில் துரத்தப்படாதிருந்தால் நீங்கள் நஷ்டமடையவும், கஷ்டமடையவும் ஏதுவுண்டாகும். சத்துரு நிலைவரமாய் நின்றால் உங்கள் பிரச்சனைகளும், போராட்டங்களும் அப்படியே நிரந்தரமாக நிற்கும் அல்லவா?

12. இந்த உபத்திரவ காலத்தை நீங்கள் காணநேரும்போது, அந்த நாட்களின் உபத்திரவங்கள் மீறிப் போகாமலும், காலங்கள் குறைக்கப்படவும் வேண்டிக்கொள்ளுங்கள். சத்துருவானவன் இந்தக் காலங்களைத் தனக்குச் சாதகமாக்கிக்கொண்டு திரளான பாதிப்புகளை ஏற்படுத்திவிடாமலும், தீமையானவைகளை நிரந்தரமாக்கி விடாமலுமிருக்கும்படி நீங்கள் திறப்பிலே நின்று உத்திரவாதமெடுத்து ஜெபிக்கவேண்டியது அவசியம்.

13. இல்லாதபட்சத்தில் சத்துருவானவன் திரளான பாதிப்புகளை உங்கள் நடுவில் ஏற்படுத்துவான். இந்த நாட்கள் குறைவுதான் ஆனால் நீங்கள் கவனப்படாதிருந்தால் இதில் உண்டாகும் நஷ்டங்கள் திரளாயிருக்கும். என் நாமம் தரிக்கப்பட்ட என் ஜனங்களின் ஜெபங்களினிமித்தம் இந்த நாட்கள் இன்னும் குறைக்கப்படும் என்பதையும் உன் நினைவில் வைத்துக்கொள் என்று கர்த்தர் சொல்லுகிறார்.

14. இவைகளைப் பேசின பிறகு, இன்னும் சில தினங்களில் கர்த்தர் தம் ஜனங்களிடத்தில் சொல்லும்படி என்னிடத்தில் பின்னும் உரைத்துச் சொன்னதாவது: என் ஜனங்களுக்கு நடுவிலும், என் ஊழியங்களுக்கு நடுவிலும் உபத்திரவங்கள் உண்டாகும் இதேகாலங்களில் உங்கள் தேசத்தின் மேலும் தேசத்தின் குடிகள் மேலும் உபத்திரவங்கள் பெருகும். உந்தேசத்தின் மேல் ஒரு மரணகாலம் நியமிக்கப்பட்டிருக்கிறது. அது கொள்ளை நோயினாலும், தற்கொலைச் சாவுகளினாலும், கலவரங்களால் உண்டாகிற மரணங்களினாலும், தண்ணீரினாலும், நெருப்பினாலும், விபத்துகளினாலும் உண்டாகிற மரணங்களாயிருக்கும். பறக்கிறவர்கள் வானத்திலிருந்து தள்ளப்படுவார்கள். சாலைகளில் ஓடுகிறவர்கள் சடுதியில் நொறுங்கிப்போவார்கள். கொள்ளை நோயின் கொடூரமோவென்றால் ஒருவனையும் வெளியில் வரவொட்டாது. பொருளாதாரம் தற்கொலைச் சாவுகளை வாங்கிக்கொள்ளும்.

15. மரணத்தின் கோரம் வீதிகளிலும் நடக்கும் வீடுகளிலும் நடக்கும். வெளியிலும் நடக்கும் உள்ளேயும் நடக்கும். மரிக்கிறவர்களின் தொகை நாளுக்குநாள் பெருகும். ஜனங்களின் மரணம் கொத்துக்கொத்தாக இருக்கும். உண்ணவும், உடுக்கவும், நடக்கவும், படுக்கவும் ஜனங்கள் பயந்திருப்பார்கள். இந்தநாட்களில் இவை தீவிரமாய் பரவி மனித உயிர்களைக் கொன்றுபோடும். இவைகள் சம்பவிக்கக் காணும்போது, நீங்கள் தளர்ந்துவிடாமலும், சோர்ந்துபோகாமலும் இருந்து உங்கள் காரியங்களைத் தீவிரமாய் நடப்பியுங்கள்.

16. மழைக்காலம் வரும் முன்பு அதைத் தேக்கிவைக்கவும், அது ஓடும் பாதைகளையும் செவ்வைபண்ண ஆயத்தம் செய்கிறதைப் போல, இந்தக் காலத்தில் நீங்கள் எழுப்புவதைப் பெற்றுக்கொள்ளவும், பெற்றதை பரவப்பண்ணவும் தக்க ஆயத்தங்களைத் தீவிரமாய் நடப்பியுங்கள். தேசம் செயலற்றிருக்கையில் நீங்கள் செயல்படுங்கள். நீங்கள் செயல்படும் காரியங்களை நான் உங்களுக்குக் கற்பிப்பேன். இவைகளை நீங்கள் செய்யும்போது, தேசத்தின் நடுவில் ஓடும் மரணஅலை உங்கள் பாதைகளவிட்டு விலகிப்போகும். உங்கள் அரண்கள் பத்திரப்பட்டிருக்கும் என்று கர்த்தர் சொல்லுகிறார்.

17. நீங்கள் தளர்ந்துவிடாமலும், சோர்ந்து விடாமலுமிருந்து காரியங்களைத் தீவிரமாய் நடப்பியுங்கள். உங்கள் ஜெபங்களின் வேகத்தை இன்னும் அதிகப்படுத்துங்கள். நான் தேசத்தைச் சுத்திகரிக்கவும், என் கிரியைகளை நான் தேசத்தின் நடுவில் நடப்பிக்கும்படி நான் அதை ஆயத்தஞ்செய்யவும் நானல்லவா என் கைகளில் தூற்றுக்கூடையை வைத்திருக்கிறேன்?

18. ஒரு வீட்டைச் சுத்திகரிக்கும் முன்பாக அதைக் கலைத்துப்போடுவதைப்போல, நானல்லவா தேசத்தைக் கலைத்துப்போடுகிறேன். நானல்லவா இவைகளை அதின்மேல் அனுமதித்திருக்கிறேன் என்று கர்த்தர் சொல்லுகிறார்.

19. அன்றியும், நாங்கள் ஜெபம்பண்ணினோம், கூட்டங்கூடினோம். திறப்பிலே நின்றோம், திரளாக எங்கள் கண்ணீரைச் சொரிந்தோம். பின்னே ஏன் இவைகள் எல்லாம் எங்களுக்குச் சம்பவிப்பானேன்? என்று உன் இருதயத்தில் கேளாதே. உன் ஜெபங்களுக்குப் பதிலாகத்தான் நான் இந்த நாட்களை உன் தேசத்தின் மேல் அனுமதித்திருக்கிறேன். தேசம் சுத்திகரிக்கப்பட அது முதலில் கலைத்துப் போடப்படவேண்டும். நான் எதிர் பார்க்கும் சுத்திகரிப்பானது என் வீட்டிலும், தேசத்திலும் உண்டாகும்போது இதோ, இவைகள் மாறிப்போகும் என்று கர்த்தர் சொல்லுகிறார்.

20. இவைகளுக்குப் பின்பாக எழுப்புவதின் ஆவி தேசத்தை மூடிக்கொள்ளும். ஜனங்கள் அதை தேடுவார்கள். அது அவர்களிடத்தில் வரும். அவர்கள் அதைப் பிடித்துக்கொள்ளுவார்கள். தேசத்தில் உபத்திரவங்கள் பெருகுகிறதாக நீங்கள் காண்கிற இந்த நாட்களில் நீங்கள் எழும்பி, இந்த நாட்களை பயன்படுத்தி சத்துருவானவன் தன் கிரியைகளை தேசத்தில் பலத்துப்போய்விடப் பண்ணாதபடிக்கும், அதை அவன் நிரந்தரமாக்கி விடாதபடிக்கும் இவைகளுக்கு தடைகட்டி ஜெபம்பண்ணுங்கள்.

21. உங்களில் இன்னொரு கூட்டம் எழும்பி, தேசத்தில் நடக்கிறதைக் காண்கிறதினாலும் என் சுத்திகரிப்பு என் வீட்டில் துவங்குகிறதைக் காண்கிறதினாலும் என் ஜனத்தின் விசுவாசம் தளர்ந்துவிடாதபடிக்கு அவர்களுக்குக் காரியங்களை விளக்கி, கர்த்தர் சொல்லியும் செய்யாதிருப்பாரோ? அவர் உரைத்த காரியங்கள் நிறைவேறும் நாட்கள் வருகிறது..வருகிறது என்று அவர்கள் காதுகள் கேட்க உரத்துச் சொல்லுவார்களாக.

22. முந்தி விதைத்தவனும், தாங்கள் விதைத்தவை விளையக் காத்திருந்தவனும் தன் சந்தோஷத்தைக் காணும் படியாக இதோ, நான் செய்யப்போகும் மகிமையான காரியங்களின் நாட்கள் வருகிறது, வருகிறது என்று கர்த்தர் சொல்லுகிறார்.

ஜெபக் குறிப்புகள்

01. எழுப்புதல் வருவதற்கு முன்பாக வரப்போகும் சிறிய அளவிலான உபத்திரவங்கள் இப்போதே பல இடங்களில் உண்டாகிவரக் காண்கிறோம். இது இவைகளுக்காக ஜெபிக்கவேண்டிய காலம். இதற்காக ஜெபிக்கிற திரளான ஜெபவீரர்கள் எழும்பவும், ஜெபிக்கிறவர்களின் இருதயத்தில் இதைக் குறித்த பாரம் பெருகவும் ஜெபியுங்கள். இவைகளுக்காக அநேகர் பலகாலமாக ஜெபித்து வந்தாலும் இன்னும் உபத்திரவங்களின் தீவிரம் தேசத்தில் குறையவில்லை. இதற்காக ஜெபிக்கிறவர்கள் இன்னும் தீவிரமாக ஜெபிக்கும்படியாக, கர்த்தர் அவர்களுக்குள் ஜெபஆவியையும், பாரத்தின் ஆவியையும் கொடுக்க ஜெபியுங்கள்.

02. கர்த்தர் முன்னுரைத்திருக்கும் இந்த உபத்திரவங்கள் கொஞ்சக்காலம் மாத்திரமே நீடித்தாலும் அது நிரந்தரமான பாதிப்புகளைச் சபைகளிலும், கர்த்தருடைய ஊழியங்கள் நடுவிலும் ஏற்படுத்திவிடாதபடிக்கு அவைகளைத் தடைசெய்து ஜெபியுங்கள். சாததான் தனக்கு கொஞ்சம் இடம் கிடைத்தாலும்கூட அதைப் பயன்படுத்திக் கொண்டு பெரிய பாதிப்புகளை உண்டாக்கிவிடுவான். உபத்திரவங்களுக்கான இந்தக் காலங்களில் சாத்தானின் கைகள் மிஞ்சிப்போய் கிரியை செய்யாதபடிக்கு, அவனுடைய கிரியைகளைக் கட்டி, அவன் கைகளை பலவீனப்படுத்தும்படியாக ஜெபியுங்கள்.

03. கர்த்தருடைய ஊழியங்களுக்கும், சபைகளுக்கும் விரோதமாக பொல்லாதவர்கள் கூட்டங்கூடனாலும், அதிகாரத்திலிருக்கிறவர்கள் அவைகளுக்குத் துணைபோகாதபடிக்கும், பொல்லாதவர்களுக்குச் சாதகமாக அவர்கள் செயல்படாதபடிக்கும் ஜெபியுங்கள். பொய்யான குற்றச்சாட்டுகளைக் காரணம் காட்டி, கர்த்தருடைய ஜனங்களைப் பாதிக்கும் சட்டங்களைக் கொண்டு வந்துவிடாதபடிக்கு ஜெபியுங்கள். கர்த்தருடைய ஜனங்களுக்கு விரோதமாகக் கூட்டம் கூடுகிறவர்களைக் கர்த்தர் திசை திரும்பப்பண்ணவும், குழப்பம் ஏற்படுத்த நினைப்பவர்கள் தாங்களே குழப்பிப்போகவும், அவர்கள் பட்டயங்கள்தாமே ஒருவருக்கொருவர் விரோதமாகத் திருப்பப்படவும் ஜெபியுங்கள்.

04. கர்த்தர் வடஇந்திய மாநிலங்களைக் குறிவைத்து ஜெபிக்கக் காண்பித்திருக்கிறார். இந்தத் தீர்க்கதரிசனம் உரைக்கப்பட்ட காலத்துக்குப் பிறகு வடகிழக்கு மகாணமான மணிப்பூரில் கிறிஸ்தவர்களுக்கு எதிராகத் தாக்குதல் நடைபெற்றது. கர்த்தர் உரைத்தது போலவே, அதிகாரத்திலிருக்கும் ஒருவரும் அதைக் கண்டுகொள்ளவில்லை. இன்னும் இப்படிப்பட்ட சம்பவங்கள் வடமாநிலங்களில் நின்றபாடாயில்லை. சட்டீஸ்கர் மாநிலத்தில் கிறிஸ்தவ ஆராதனைகளுக்கு இடையில் புகுந்து தாக்குதல் செய்யும் தீமைகள் பெருகிவருகின்றன. உச்சகட்டமாக, எளியவர்களுக்கு உதவிசெய்த கத்தோலிக்கக் கன்னியாஸ்திரீகள் கைது செய்யப்பட்டு வழக்குப் பதிவு செய்திருந்தார்கள். வட மாநிலங்களைக் கவனத்தில் வைத்து தீமைகளைத் தடைசெய்து ஜெபியுங்கள்.

05. களைகளைக் களையவும், புதர்களை விலக்கவும் கர்த்தர் ஒரு சுத்திகரிப்பிற்காக இந்த நாட்களை அனுமதித்திருந்தாலும், இதில் கர்த்தருடைய நோக்கம் மாத்திரமே நிறைவேறவேண்டும். இதைப் பயன்படுத்தி சாத்தான் உண்மையான தேவபிள்ளைகளின் கைகளைக் கட்ட முயற்சி செய்துவிடாதபடிக்கு ஜெபியுங்கள். இந்த உபத்திரவ காலத்தில் கர்த்தர் தம்முடைய ஜனங்களுக்கு உண்டாகுமென்று கருதுகிற மாற்றங்களும், சுத்திகரிப்பும் சீக்கிரமே உண்டாக ஜெபியுங்கள். ஜெபிக்கிறவர்களினிமித்தம் அந்தநாட்கள் குறைக்கப்படும் என்று கர்த்தருடைய வேதம் சொல்லுவதைக் கவனத்தில் கொண்டு நாட்கள் குறைக்கப்பட ஜெபியுங்கள்.

06. உங்கள் பகுதிகளிலுள்ள எல்லா உண்மையான ஊழியர்கள், மற்றும் சபைகளையும் கண்டறிந்து அவைகளின் பெயர்களைக் குறிப்பிட்டுச் சொல்லி அவைகளைப் பாதுகாக்கும்படி ஜெபியுங்கள். அதேபோல நீங்கள் பங்கேற்கும் உங்கள் சபையையும் கர்த்தருடைய பாதுகாப்பிற்கு ஒப்புக்கொடுத்து ஜெபியுங்கள். உங்கள் பகுதியிலிருக்கும் ஜெபக்குழுக்கள், விசுவாசக் குடும்பங்கள் இவற்றின் பாதுகாப்பை கவனத்தில் கொண்டு தீவிரமாக ஜெபியுங்கள். சபைகளுக்கு எதிராகவும், தேவஜனங்களுக்கு எதிராகவும் செயல்படும் அமைப்புகள் உங்கள் பகுதிகளில் செயல்பட்டால் அவைகளையும் பெயர் குறிப்பிட்டு ஜெபியுங்கள். அவர்களுடைய பொல்லாத கிரியைகள் கட்டப்படவும், அவர்களும் மெய்யான தேவனிடத்தில் சவுலைப் போல திரும்பவும் அவர்களை ஒப்புக்கொடுத்து ஜெபியுங்கள்.

07. வரப்போகிற எழுப்புதலுக்கு முன்பாக தம்முடைய சபைகளையும், ஊழியர்களையும், ஜனங்களையும் கர்த்தர் சுத்திகரிக்கவும், அவர்களை ஆயத்தப்படுத்தவும் இப்படிப்பட்ட உபத்திரவங்களைக் கர்த்தர் அனுமதித்திருந்தாலும், இன்னொரு பக்கம், தேவஜனங்களைப் பாழாக்கும் பொல்லாத மனிதர்கள் ஊழியர்கள் என்கிற பெயரில் திரளாக எழும்பி வருகிறதைக் காண்கிறோம். இதனால் தேவன் எதிர்பார்க்கும் சுத்திகரிப்பு தாமதமாகிறது. தேவன் அருவருக்கும் காரியங்களை சபைகளிலும், ஆராதனைகளிலும், தங்கள் உபதேசங்களிலும் கலப்படம் செய்து தங்களை உயர்த்திக்கொள்ள இவர்கள் ஊழியக்களங்களுக்குள் புகுந்திருக்கிறார்கள். இந்தக் கள்ளவேலையாட்களின் கிரியைகள் முடக்கப்பட்டுப்போக ஜெபியுங்கள். கர்த்தர் எதிர்பார்க்கும் சுத்திகரிப்பின் நாட்கள் தாமதமானால் உபத்திரவத்தின் நாட்களும் நீடித்துக்கொண்டே போகும். இதைக் கருத்தில் வைத்து, தீவிரமாக தேவனுடைய சித்தம் நிறைவேற ஜெபியுங்கள்.



This document was created with the Win2PDF "Print to PDF" printer available at

<https://www.win2pdf.com>

This version of Win2PDF 10 is for evaluation and non-commercial use only.

Visit <https://www.win2pdf.com/trial/> for a 30 day trial license.

This page will not be added after purchasing Win2PDF.

<https://www.win2pdf.com/purchase/>